

मध्यकालीन हिन्दी साहित्य में वर्णित

सद्गुरु-सत्संग की महत्ता

डा० श्रीमती पुष्पलता जैन

साधना की सफलता और साध्य की प्राप्ति के लिए सद्गुरु का सत्संग प्रेरणा का स्रोत रहता है। गुरु का उपदेश पापनाशक, कल्याणकारक, शान्ति और आत्मशुक्ति करने वाला होता है।¹ उसके लिए श्रमण और वैदिक साहित्य में आचार्य, बुद्ध, पूज्य, धर्माचार्य, उपाध्याय, भन्ते, भदन्त, सद्गुरु, गुरु आदि शब्दों का पर्याप्त प्रयोग हुआ है। जैनाचार्यों ने अहन्त और सिद्ध को भी गुरु माना है और विविध प्रकार से गुरुभक्ति प्रदर्शित की है। इहलोक और परलोक में जीवों को

जो कोई भी कल्याणकारी उपदेश प्राप्त होते हैं वे सब गुरुजनों की विनय से ही होते हैं।² इसलिये उत्तराध्ययन में गुरु और शिष्यों के पारम्परिक कर्त्तव्यों का विवेचन किया गया है।³ इसी सन्दर्भ में मुपात्र और कुपात्र के बीच भेदक रेखा भी खींची गई है।⁴

जैन साधक मुनिरामसिंह⁵ और आनन्दतिलक⁶ ने गुरु की महत्ता स्वीकार की है और कहा है कि गुरु की कृपा से ही व्यक्ति मिथ्यात्व रागादि के बन्धन से

1. उत्तराध्ययन, 1.27.

2. जे केइ वि उवएसा, इह पर लोर सुहावहा संति ।

विणएण गुरुजणणं सव्वे पाउणइ ते पुरिसा ॥ वसुनन्दि-थावकाचार, 339; तुलनाथं देखिये-धेरंड संहिता, 3,12-14.

3. उत्तराध्ययन, प्रथम स्कन्ध ।

4. श्वेताश्वेतरोपनिषद् 3-6,22; आदि पर्व, महाभारत, 131.34-58.

5. ताम कुतित्थइं परिभमई धुत्तिम ताम करेइ ।

गुरुहु पमाएँ जाम णवि अप्पा देउ मुणेइ ॥ योगसार, 41, पृ. 380.

गुरु दिणयरु गुरु हिमकिरणु गुरु दीवउ गुरु देउ ।

अप्पापरहं परंपरहं जो दरिसावइ भेउ ॥ दोहापाहुड़, 1

6. गुरु जिणवरु गुरु सिद्ध सिउ, गुरु रयणतय सार ।

सो दरिसावइ अप्प परु आणंदा ! भव जल पावइ पार ॥ आणंदा, 36.

मुक्त होकर भेद विज्ञान कर अपनी आत्मा के विशुद्ध रूप को ज्ञान पाता है। इसलिए उन्होंने गुरु की वन्दना की है। आनन्दतिलक भी गुरु को जिनवर सिद्ध, शिव और स्व-पर का भेद दर्शानेवाला मानते हैं। जैन साधकों के ही समान कबीर ने भी गुरु को ब्रह्म (गोविन्द) से भी श्रेष्ठ माना है। उसी की कृपा से गोविन्द के दर्शन सम्भव हैं।⁷ रागादिक विकारों को दूर कर आत्मा ज्ञान से तभी प्रकाशित होती है जब गुरु की प्राप्ति हो जाती है।⁸ उनका उपदेश सशयहारक और पथ प्रदर्शक रहता है।⁹ गुरु के अनुग्रह एवं कृपा दृष्टि से शिष्य का जीवन सफल हो जाता है। सदगुरु स्वर्णकार की भाँति शिष्य के मन से दोष और दुर्गुणों को दूर कर उसे तप्त स्वर्ण की भाँति खरा और निर्मल बना देता है।¹⁰ सूफी कवि जायसी के मन में पीर (गुरु) के प्रति श्रद्धा दृष्टव्य होती है। वह उनका प्रेम का दीपक है।¹¹ हीरामन तोता स्वयं गुरु का रूप है।¹² और संसार को उसने शिष्य बना लिया है।¹³ उनका विश्वास है कि गुरु साधक के हृदय में विरह की चिन-गारी प्रक्षिप्त कर देता है और सच्चा साधक शिष्य

गुरु की दी हुई उस वस्तु को सुलगा देता है।¹⁴ जायसी के भावमूलक रहस्यवाद का प्राणभूत तत्त्व प्रेम है और यह प्रेम पीर की महान् देन है। पद्मावत के स्तुतिखण्ड में उन्होंने लिखा है—

सैयद असरफ पीर पियारा,
जेहि मोहि पंथ दीन्ह उजियारा।
लेसा हिए प्रेम कर दिया,
उठी जोति भा निरमल हीया।¹⁵

सूर की गोपियाँ तो बिना गुरु के योग सीख ही नहीं सकीं। वे उद्धव से मथुरा ले जाने के लिए कहती हैं जहाँ जाकर वे गुरु श्याम से योग का पाठ ग्रहण कर सकें।¹⁶ भक्ति-धर्म में सूर ने गुरु की आवश्यकता अनिवार्य बतलाई है और उसका उच्च स्थान माना है। सदगुरु का उपदेश ही हृदय में धारण करना चाहिए क्योंकि वह सकलभ्रम का नाशक होता है—

सदगुरु कौ उपदेश हृदयघरि,
जिन भ्रम सकल निबरायौ ॥¹⁷

7. गुरु गोविन्द दोऊ ऋडे काके लागूँ पायें।
बलिहारी गुरु आपकी जिन्ह गोविन्द दियो दिखाय ॥ संत वाणी संग्रह, भाग 1, पृ. 2.
8. बलिहारी गुरु आपणें छौं हाड़ो कै बार।
जिनि मानिष तें देवता करत न लागी बार ॥ कबीर ग्रंथावली, पृ. 1.
9. संसै खाया सकल जग, संसा किनहूँ न खद्व, वही, पृ. 2-3.
10. वही, पृ. 4।
11. जायसी ग्रन्थमाला पृ. 7।
12. गुरु सुआ जेइ पंथ देखावा। बिनु गुरु जगत को निरगुन पावा ॥ पद्मावत.
13. गुरु होइ आय, कीन्ह उचेल। जायसी ग्रन्थावली, पृ. 33.
14. गुरु विरह चिनगी जो मेला। जो सुलगाइ लेइ सो चेला ॥ वही, पृ. 51.
15. जायसी ग्रन्थावली, स्तुतिखण्ड, पृ. 7.
16. जोगविधि मधुबन सिखिहैं जाइ।
बिनु गुरु निकट संदेसनि कैसे, अवगाह्यो जाइ। सूरसागर (समा) पद 4328.
17. वही, पद 336।

सूर गुरु महिमा का प्रतिपादन करते हुए कहते हैं कि हरि और गुरु एक ही स्वरूप हैं और गुरु के प्रसन्न होने से हरि प्रसन्न होते हैं। गुरु के बिना सच्ची कृपा करनेवाला कौन है ? गुरु भवसागर में डूबते हुए को बचानेवाला ओर सत्य का दीपक है।¹⁸ सहजोबाई भी कबीर के समान गुरु को भगवान से भी बड़ा मानती हैं।¹⁹ दादू लौकिक गुरु को उपलक्ष्य मात्र मानकर असली गुरु भगवान को मानते हैं।²⁰ नानक भी कबीर के समान गुरु की ही बलिहारी मानते हैं जिसने ईश्वर को दिखा दिया अन्यथा गोविन्द का मिलना कठिन था।²¹ सुन्दरदास भी “गुरुदेव बिना नहीं मारग सूझय” कहकर इसी तथ्य को प्रकट करते हैं।²² तुलसी ने भी मोह भ्रम दूर होने और राम के रहस्य को प्राप्त करने में गुरु को ही कारण माना है। रामचरित मानस के प्रारम्भ में ही गुरु वन्दना करके उसे मनुष्य के रूप में करुणासिन्धु भगवान माना है। गुरु का उपदेश अज्ञान के अंधकार को दूर करने के लिए अनेक सूर्यों के समान है—

बंदऊँ गुरुपद कंज कृपासिन्धु नररूप हरि ।
महामोह तम पुंज जासु वचन रवि कर निकर ॥²³

कबीर के समान ही तुलसी ने भी संसार-सागर को पार करने के लिए गुरु की स्थिति अनिवार्य मानी है। साक्षात् ब्रह्मा और विष्णु के समान भी, बिना गुरु के संसार से मुक्त नहीं हो सकता।²⁴ सदगुरु ही एक ऐसा कर्णधार है जो जीव के दुर्लभ कामों को भी सुलभ कर देता है—

करनधार सदगुरु दृढ़ नावा,
दुर्लभ साज सुलभ करि पावा ।

मध्यकालीन हिन्दी जैन कवियों ने भी गुरु को इससे कम महत्व नहीं दिया। उन्होंने तो गुरु को वही स्थान दिया है जो अहंन्त को दिया है। पंच परमेष्ठियों में सिद्ध को देव माना और शेष चारों को गुरु रूप स्वीकारा है। ये सभी ‘दुरित हरन दुखदारिद्र्य दोन’ के कारण हैं।²⁵ कबीरादि के समान कुशललाम ने शाश्वत सुख की उपलब्धि को गुरु का प्रसाद कहा है—“श्री गुरु पाय प्रसाद सदा सुख संपंजइ रे”²⁶ रूपचन्द ने भी यही माना।²⁷ बनारसी दास ने सद-गुरु के उपदेश को मेघ की उपमा दी है जो सब जीवों

18. सूरसागर, पद 416-417; सूर और उनका साहित्य,
19. परमेश्वर से गुरु बड़े गावत वेद पुरान—संतसुधासार, पृ. 182.
20. आचार्य क्षितिमोहन सेन दादू और उनकी धर्म साधना, पाटल सन्त विशेषांक भाग 1, पृ. 112.
21. बलिहारी गुरु आपण्यें द्यो हाड़ी के बार ।
जिनि मानिषतें देवता, करत न लागी बार ॥ गुरु ग्रंथ साहिब, म 1, आसादीवार, पृ-1
22. सुन्दरदास ग्रन्थावली, प्रथम खण्ड, पृ. 8
23. रामचरितमानस, बालकाण्ड 1-5
24. गुरु बिनु भवनिधि तरइ न कोई औ विरंचि संकर सम होई ।
बिन गुरु होहि कि ज्ञान-ज्ञान कि होई विराग बिनु । रामचरितमानस उत्तरकाण्ड, 93.
25. वही, उत्तरकाण्ड, 43/4.
26. बनारसी बिलास, पंचपद विधान, 1-10. पृ. 162-163.
27. हिन्दी जैन भक्ति काव्य और कवि, पृ. 117.

का हितकारी है।²⁸ मिथ्यात्वी और अज्ञानी उसे ग्रहण नहीं करते पर सम्यग्दृष्टि जीव उसका आश्रय लेकर भव से पार हो जाते हैं।²⁹ एक अन्यत्र स्थल पर बनारसी दास ने उसे “संसार सागर तरन तारन गुरु जहाज विशेखिये” कहा है।³⁰

मीरा ने “सगुरा” और “निगुरा” के महत्व को दृष्टि में रखते हुए कहा कि सगुरा को अमृत की प्राप्ति होती है और निगुरा को सहज जल भी पिपासा की तृप्ति के लिए उपलब्ध नहीं होता। सदगुरु के मिलन से ही परमात्मा की प्राप्ति होती है।³¹ रूपचन्द का कहना कि सदगुरु की प्राप्ति बड़े सौभाग्य से होती है। इसलिए वे उसकी प्राप्ति के लिए अपने इष्ट से अभ्यर्थना करते हैं।³² धानतराय को

“जो तजँ विषे की आसा, दानत पावँ सिबबासा ।
यह सदगुरु सीख बताई, काहँ विरलै के जिय जाई”

के रूप में अपने सदगुरु से पथप्रदर्शन मिला।³³

सन्तों ने गुरु की महिमा को दो प्रकार से व्यक्त किया है—सामान्य गुरु का महत्व और किसी विशिष्ट व्यक्ति का महत्व। कबीर और नमक ने प्रथम प्रकार को अपनाया तथा सहजोबाई आदि अन्य सन्तों ने प्रथम प्रकार के साथ ही द्वितीय प्रकार को स्वीकार किया है। जैन सन्तों ने भी इन दोनों प्रकारों को अपनाया है। अर्हन्त आदि सदगुरुओं का तो महत्वगान प्रायः सभी जैनाचार्यों ने किया है पर कुशलाभ जैसे कुछ भक्तों ने अपने लौकिक गुरुओं की भी आराधना की है।³⁴

28. ज्यों वरषा वरषे समे मेघ अवडित धार ।

त्यो सदगुरु बानी खिरै, जगत जीव हितकार ॥ नाटक समयसार, 6, पृ. 338.

29. वही, साध्यसाधक द्वार, 15-16, पृ. 342-3.

30. बनारसीविलास, भाषासूक्त मुक्तावली, 14, पृ. 24.

31. सतगुरु मिलिया सुज पिछानी ऐसा ब्रह्म मैं पाती ।

सगुरा सूरु अमृत पीवे निगुरा प्यासा जाती ।

मगन भया मेरा मन सुख में गोविन्द का गुणगती ।

मीरा कहे इक आस आपकी औरों सूँ संकुचाती ॥ संतवाणी संग्रह, भाग 2, पृ. 69.

32. अब मोहि सदगुरु कहि समझायो,

तो सो प्रभु बड़े भागनि पायो ।

रूपचन्द नटु विनवै तोही,

अब दयाल पूरौ दै मोही ॥ हिन्दी पद संग्रह, पृ. 49.

33. वही, पृ. 127; तुलनार्थ देखिये—

मन वचकाय जोग थिर करके त्यागो विषय कषाई ।

धानत स्वर्ग मोक्ष सुखदाई सतगुरु सीख बताई ॥ वही, पृ. 133.

34. हिन्दी जैन भक्ति काव्य और कवि, पृ. 117.

गुरु के इस महत्व को समझकर ही साधक कवियों ने गुरु के सत्संग को प्राप्त करने की भावना व्यक्त की है। परमात्मा से साक्षात्कार करानेवाला ही सद्गुरु है।³⁵ सत्संग का प्रभाव ऐसा होता है कि वह मजीठ के समान दूसरों को अपने रंग में रंग लेता है।³⁶ काग भी हंस बन जाता है।³⁷ रंदास के जन्म-जन्म के पाश कट जाते हैं।³⁸ भीरा सत्संग पाकर ही हरि चर्चा करना चाहती है।³⁹ सत्संग से दुष्ट भी वैसे ही सुधर जाते हैं जैसे पारस के स्पर्श से कुधातु लोहा भी सुवर्ण बन जाता है।⁴⁰ इसलिए सूर दुष्ट जनों की संगति से दूर रहने के लिए प्रेरित करते हैं।⁴¹

मध्यकालीन हिन्दी जैन कवियों ने भी सत्संग का ऐसा ही महत्व दिखाया है। बनारसीदास ने तुलसी के समान सत्संगति के लाभ गिनाये हैं—

कुमति निकंद होय महा मोह मंद होय;
जगमग सुयश विवेक जग हियसों ।
नीति को दिठाव होय विनको बढ़ाव होय;
उपजै उछाह ज्यों प्रधान पद लिये सों ॥
धर्म को प्रकाश होय दुर्गति को नाश होय;
बरतै समाधि ज्यों पियूष रस पियेसों ।
तोष परि पूर होय, दोष दृष्टि दूर होय,
एते गुन होहि सत-संगति के कियेसों ॥⁴²

35. भाई कोई सतगुरु संत कहावै, नैनन अलख लखावै"—कबीर, भक्ति काव्य में रहस्यवाद, पृ. 146.
36. दरिया संगत साधु की, सहजै पलटै अंग ।
जैसे संग मजीठ के कपड़ा होय सुरंग ॥ दरिया 8, संत-वाणी संग्रह, भाग 1, पृ. 129.
37. सहजो संगत साध की काग हंस हो जाय । सहजोबाई, वही पृ. 158.
38. कह रंदास मिलै निजदास, जनम-जनम के काटे पास—रंदास वानी, पृ. 32.
39. तज कुसंग सतसंग बैठ नित, हरि चर्चा सुण लीजो—संतवाणी संग्रह, भाग 2, पृ. 77.
40. जलचर थलचर नभचर नाना, जे जड़ चेतन जीव जहाना ।
मीत कीरति गति भूमि मिलाई, जब जेहि जतन जहाँ जेहि पाई ।
जो जानव सतसंग प्रभाऊ, लोकहुँ वेद न आन उपाऊ ।
बिनु सतसंग विवेक न होई, राम कृपा बिनु सुलभ न सोई ।
सतसंगति मुद मंगल मूला, सोइ फल सिधि सब साधन फूला ॥
सठ सुधरहि सतसंगति पाई, पारस परस कुधात सुहाई । तुलसीदास-रामचरितमानस, बालकाण्ड 2-5.
41. तजो मन हरि विमुखन को संग ।
जिनके संग कुमति उपजत है परत भजन में भंग ।
कहा होत पय पान कराये विष नहि तजत भुजंग ।
कागहि कहा कपूर चुगाए स्वान न्हाए गंग ।
सूरदास खल कारी कामरि, चढ़ै न दूजो रंग ॥ सूरसागर, पृ. 176.
42. बनारसी विलास, भाषासूक्त मुक्तावली, पृ. 50.

द्यानवराय कबीर के समान उन्हें कृतकृत्य मानते हैं जिन्हें सत्संगति प्राप्त हो गयी है।⁴³ भूधरदास सत्संगति को दुर्लभ मानकर नरभव को सफल बनाना चाहते हैं—

प्रभु गुन गाय रे, यह औसर फेर न पाय रे ॥
मानुष भव जोग दुहेला, दुर्लभ सतसंगति मेला ।
सब बात भली बन आई, अर्हन्त भजौ रे भाई ॥१॥⁴⁴

दरिया ने सत्संगति मजीठ के समान बताया और नवलराम ने उसे चन्द्रकान्तमणि जैसा बताया है। कवि ने और भी दृष्टान्त देकर सत्संगति को सुखदायी कहा है—

सतसंगति जग में सुखदायी ॥
देव रहित दूषण गुरु साँचो,
धर्म दया निश्चै चितलाई ॥

सुक मैना संगति नर की करि,
अति परवीन वचनता पाई ।

चन्द्र क्रांति मनि प्रगट उपल सी,
जल ससि देख झरत सरसाई ॥
लट घट पलटि होत षटपद सी,
जिन को साथ भ्रमर को थाई ।
विकसत कमल निरखि दिनकर को,
लोह कनक होय पारस छाई ॥

बोज तिरै संजोग नाव कै,
नाग दमनि लखि नाग न खाई ।
पावक तेज प्रचड महाबल,
जल परता सीतल हो जाई ॥

संग प्रताप भुयंगम जे है,
चंदन शीतल तरल पटाई ।
इत्यादिक ये बात घणैरी,
कौलों ताहि कहौ जु बढाई ॥⁴⁵

इसी प्रकार कविवर छत्रपति ने भी संगति का महात्म्य दिखाते हुए उसके तीन भेद किये हैं—उत्कृष्ट, मध्यम और जघन्य।⁴⁶

43. कर-कर सपत संगत रे भाई ॥

पान परत नर नरपत कर सो ती पाननि सो कर असनाई ॥

चन्दन पास नीव चन्दन ह्वै काठ चढ्यो लोह तरजाई ।

पारस परस कुधात कनक ह्वै बूँद उर्द्ध पदवी पाई ॥

करई तौवर संगति के फल मधुर मधुर सुर कर गाई ।

विष गुन करत संग औषध के ज्यों बच खात मिटें वाई ॥

दोष घटे प्रगटे गुन मनसा निरमल ह्वै तज चपलाई ।

द्यानत वन्न वन्न जिनके घट सत संगति सरधाई ॥ हिन्दी पद संग्रह, पृ. 137.

44. हिन्दी पद संग्रह, पृ. 155.

45. वही, पृष्ठ 185-86.

46. देखो स्वांति बूँद सीप मुख परी मोती होय :


केलि में कपूर बांस माहि बंसलोचना ।

ईख में मधुर पुनि नीम में कटुक रस;

पन्नग के मुख परी होय प्रान मोचना ॥

इस प्रकार मध्यकालीन हिन्दी जैन साधकों ने विभिन्न उपमेयों के आधार पर सद्गुरु और उनकी सत्संगति का सुन्दर चित्रण किया है। ये उपमेय एक-दूसरे को प्रभावित करते हुए दिखाई देते हैं जो निः-

सन्देह सत्संगति का प्रभाव है। यहाँ यह दृष्टव्य है कि जैनतर कवियों ने सत्संगति के माध्यम से दर्शन की बात अधिक नहीं कि जबकि जैन कवियों ने उसे दर्शन मिश्रित रूप में अभिव्यक्त किया है।



अंबुज दलमिपरि परी मोती सम दिपै,
तपन तबेपे परी नसै कछु सोचना ।
उतकिस्ट मध्यम जघन्य जैसो संग मिलै,
तैसो फल लहै मति पोच मति पोचना ॥147॥

मलय सुवास देखौ निबादि सुगंध करै, पारस पखान लोह कंचन करत है ।
रजक प्रसंग पट समलतै श्वेत करै, भेषज प्रसंग विष रोगन हरत है ॥
पंडित प्रसंग जन मूरखतै बुघ करै, काष्ठ के प्रसंग लोह पानी में तरत है ।
जैसो जाक्री संग ताकी तैसो फल प्रापति है, सज्जन प्रसंग सब दुख निरवत है ॥148॥
मन मोदन पंचशती, पृ. 70-71.